

**ሳምንታዊ ዜና ዘገባ (መስከረም 26 ቀን 2001 ዓ. ም.)**

በወያኔ ባለስልጣናት መካከል ከፍተኛ ብጥብጥ መፈጠሩ ተጋለጠ፤ ተፈራ ዋልዋ እና መለስ በጉባኤው አዳራሽ ውስጥ እሰጥ አገባ ገጠመ። ከ72 ሚሊዮን ብር በላይ ገንዘብ አባክኖዋል በሚል የመለስ ቅርብ የሆኑ ደህንነቶች በተፈራ ላይ ማስረጃ እያሰጣሉ ነው ተባለ፤ የወያኔው መሪ መለስ ዜናዊና የሻዕቢያው መሪ ኢሳያስ አፈወርቂ በምስጢር የተናጠል ድርድር መጀመራቸው ተነገረ፤ የወያኔ ባለስልጣናት ስለድርድሩ እንደማያውቁ ተጠቆመ፤ አደራዳሪዎቹ ከፍተኛ የተ.መ.ድ. ዲፕሎማቶች ናቸው ተባለ፤ ከፍተኛ የራሺያ ወታደራዊ መኮንኖች ከወያኔ ባለስልጣናትና ጄኔራሎች ጋር ምስጥራዊ ውይይት አደረጉ፤ በጅጅጋ ከተማ በፈነዳ ፈንጅ 5 ሰዎች ሲሞቱ ከ20 በላይ ቆሰሉ፤ በርካታ የጅጅጋ ነዋሪዎች ታፍሰው ካምፕ ውስጥ ታጎሩ፤ በየወረዳው በካድሬነት ስራ ላይ ተሰማርተው የነበሩ ወያኔዎች ለዩኒቨርስቲ መምህርነት ተመደቡ-አዲዮስ ትምህርት፤ የወያኔ ተሌቭዥን ባለስልጣናት በጥቅም ተጋጩ ከፍተኛ ደምክራሲ የኢትዮጵያ አንድነት ድምፅ ሬዲዮ ዜና በዝርዝር ያንብቡ .....

የወያኔ ከፍተኛ ባለስልጣናት መካከል የተከሰተው ያለ መግባባት ቀስ በቀስ ወደ አደባባይ እየወጣ መሆኑን ከተለያዩ ምንጮች የደረሰን ዘገባ ገለጠ።

በከፍተኛ መኮንኖች መካከል የተጀመረው ሽኩቻ አንዴ ጋብ ሌላ ጊዜ ደግሞ ጋል እያለ ባለበት በዚህ ወቅት የወያኔ ከፍተኛ ባለስልጣን የሆነው ተፈራ ዋልዋ እና በመለስ ዜናዊ መካከል በስብሰባ አዳራሽ ውስጥ እርስ በርስ ከመነታረካቸውም በተጨማሪ በጋዜጣ ላይ ሳይቀር ተቃውሞ ማሰማት መጀመራቸው ታውቋል።

በወያኔዎቹ ባለስልጣናት መካከል የተከሰተው ይኸው ልዩነት ውስጥ ወስጡን ሲብላላ የቆየ ቢሆንም አሁን ግን በይፋ እስከ መቃወም እና ማውገዝ ደረጃ ላይ መድረሱን የደረሰን ዘገባ ጨምሮ አስረድቶታል።

ለሁለቱ ባለስልጣናት ልዩነት ዋናው መንስኤ ነው የተባለው የወያኔ ጠቅላላ ጉባኤ ከመካሄዱ ጥቂት ቀናት በፊት በነሐሴ ወር መጨረሻ ላይ የድሬደዋንና የአዲስ አበባን ወጣት ፎረም አባላትን አወቃቀር በተመለከተ የማዕከላዊ ኮሚቴዎቹ ተሰብስበው ውይይት ባደረጉበትና ከ180 ማዕከላዊ ኮሚቴ አባላት መካከል ተፈራ ዋልዋ ብቻ ባቁዋም ተለይቶ የመለስን ሀሳብ በይፋ ውድቅ በማድረግ በሁለቱ የወያኔ ቱባ ባለስልጣናት መካከል ፍጥጫው አይሎ መምጣቱና ይህንኑ ፍጥጫ ተከትሎ በመለስ ውስጣዊ ትዕዛዝ ከብአዴን ምክትል ሊቀመንበርነቱ እንዲነሳ መደረጉን ከደረሰን ዘገባ ለማወቅ ተችሎታል።

በዚሁ ግማሽ ቀን በፈጀው ስብሰባ ላይ ለቀጣይ አመታቶች ስልጣናቸውን ያለ ተቀናቃኝ አስጠብቀው የሚቆዩበትን እቅድ በተለይም ወጣቱን ሀይል ለመያዝ በነደፉት መሰረት የወጣት ፎረም ተጠሪነቱ ለመለስ እንዲሆንና የተሰጣቸውን የፖለቲካ ስራ እንዲያከናውኑ የሚያስገድድ «የወጣት ሊጎቹ የኢህአዴግን አወቃቀር የሚከተሉ መሆን አለበት » በማለት መለስ ያቀረበውን ሀሳብ ተፈራ ዋልዋ ሙሉ በሙሉ በመቃወም አቁዋም መውሰዱን ዘገባው ገልጾ « ወጣቶቹ በመረጡት አወቃቀር

መደራጀት አለባቸው ። በማለት ድፍረት የተቀላቀለበት ንግግር በማሰማቱ በአዳራሽ ውስጥ የነበሩት ከፍተኛባለስልጣናት ጭምር በድንጋጤ ጭንቅላታቸውን ይዘው በአግራሞት ሲያወዛውዙ እንደነበረም ዘገባው ጨምሮ ገልጾልኝ።

በተለይም ተፈራ ዋልዋ «እስከ ዛሬ የሄድንባቸው መንገዶች ትክክል አለመሆኑን ባገኘናቸው ውጤት የምናውቀው ስለሆነ አሁንም ይህንኑ ተግባር መድገም የለብንም ።» በማለት ሀይለ ቃል ጭምር በመሰንዘሩ በአዳራሹ ውስጥ የነበሩት የማዕከላዊ ኮሚቴ አባላት ከመደንገባቸውም በላይ በተፈራ ቅፀባቸው ለውጥ ግራ የተጋባው መለስም የሚይዘውና የሚጨብጠው ጠፍቶት «ይህ ሀሳብ ከአንድ ማዕከላዊ ኮሚቴ አባል ነኝ ከሚል ግለሰብ የማይጠበቅ ነው። በመሆኑም የአንድ ግለሰብ አስተያየት ስለሆነ በድምፅ ብልጫ ልንወስን ይገባናል ።» በማለት ተሰብሳቢ ሆድ አደሮችን አስፈራርቶ ያስወሰነ ቢሆንም በመለስና በተፈራ መካከል የተጀመረው አተካሮና ጭቅጭቅ ቀጥሎበት እንዳለም ዘገባው አስረድቶልኝ።

ይህ ስብሰባ ከጠተናቀቀ ከጥቂት ቀናት በሁዋላ ሕወሀት በመቀሌ ፣ ብአዴን በባህር ዳር ፣ አህዴድ በአርሲ እና ደኢህዴን ደግሞ በወላይታ ሶዶ ከተማ የተናጠል ጉባኤ ያደረጉ ሲሆን የሌሎቹ ተቀፅላ ፓርቲዎች የነበሩትን የድርጅት መሪዎች ባሉበት እንዲቀጥሉ ሲወስኑ ብአዴን ግን በመለስ ስውር ትዕዛዝ ተፈራ ዋልዋ ከምክትል ሊቀመንበርነቱ እንዲነሳ መደረጉን ከዘገባው ለመረዳት ተችሎልኝ። በወቅቱ ተፈራ ዋልዋ ከምክትል ሊቀመንበርነቱ እንዲነሳ መለስ ለአዲሱ ለገሰ በሰጠው ምስጢራዊ ትዕዛዝ ተግባራዊ የተደረገ ቢሆንም በስብሰባ አዳራሹ ውስጥ ግን አዲሱን ፈታኝ የተባሉ ችግሮች ገጥመውት እንደነበረ የደረሰን ዘገባ አብራርቶልኝ።

ከመስከረም 5 እስከ መስከረም 7 ቀን 2001 ዓ. ም. ለ3 ቀናት በአዋሳ በተደረገው ጉባኤ ላይም የተለየ አቁዋም ይዞ ሲከራከር የቆየው ተፈራ ዋልዋ ከወትሮው በተለየ መልኩ ከመለስ ጋር ሙግት በመግጠሙ የተነሳ ከፍተኛ ባለስልጣናቱ ተደናገገጠው ከንፈራቸውን በእጃቸው ሸፍነው፤ አንገታቸውን ወደ መሬት ደፍተው ቀና ብለው ለማየት እንኩዋን ወኔ አጥተው እንደነበር የገለፁት ምንጮች እስከዛሬ ድረስ ከወያኔው መሪ መለስ ጋር ፊት ለፊት ሙግት የገጠመ ባለመኖሩ የተፈራ ወኔ አግኝቶ ፊት ለፊት አተካሮ መግጠሙ እንደ ትልቅ ጀብዱ ቆጥረው ሲሸማቀቁ እንደነበረም ምንጮቹ አስረድተዋል።

በአዋሳው ጉባኤ ላይ ተፈራ «የጠቅላይ ሚኒስትርነት ጊዜ ገደብ ሊቀመጥለት ይገባል፤ ሌሎችም ቢሆን በቦታቸው ላይ የጊዜ ገደብ ሊጣልበትና ህግ ሊወጣለት አስፈላጊ ነው ።» በማለት ጠንካራ አቁዋም ይዞ ሲከራከር ሌሎች አዲስ እና ወጣት ናቸው የተባሉ አፍለኛ ካድሬዎች የተፈራን አቁዋም በመደገፍ ከፍተኛና የሰላ ትችት ሲያቀርቡ እነአዲሱ ለገሰና በረከት ስምኦን ግን ተፈራ ያቀረበውንና ወጣት ካድሬዎች የተቸትን ሀሳብ በመረባረብ ለአለቃቸው ታማኝነታቸውን ሲገልፁ እንደነበረ የደረሰን ዘገባ አብራርቶልኝ።

ከብአዴን ምክትል ሊቀመንበርነት የተነሳው ተፈራ ዋልዋ ከታምራት ላይኔ ጋር አህዴን በሁዋላ ብአዴን የተባለውን የወያኔ ተቀፅላ ድርጅት ሲመራ እንደነበርና ከመለስ ጋር በገባው እስጥ አገባ ምክንያት ከስልጣኑ ሊባረር የቻለ ሲሆን፤ ሰሞኑን ደግሞ የአዲስ አበባ ከተማ ከንቲባ ሆኖ ሲሰራ በነበረበት ጊዜ የፈፀማቸው የገንዘብ ምዝቦራ አለ በሚል ቆሻሻ ውስጥ ተጥለው የነበሩትን ፋይሎች ለመለስ ቀኝ እጅ ናቸው የተባሉ የደህንነት ሹማምንቶች እያገላበጡ መሆናቸው ሰውየውን ወደ ዘብጥያ ለማውረድ ሳይታሰብ እንዳልቀረ ሁኔታውን ሲከታተሉ የነበሩ የአዲስ አበባ ዩኒቨርስቲ መምህራን ስጋታቸውን ገልፀዋል።

ሌሎች ወገኖች ደግሞ አሁን በወያኔ ውስጥ ብዙ ችግሮች ስላሉ ተፈራን ከማባረር ይልቅ አባብሎ ማሰራት ግድ ስለሚል መለስ የከፋ እርምጃ ሊወስድበት አይችልም ሲሉ የበኩላቸውን አስተያየት ሲሰጡ ተደምጠዋል።

በተለይም አምና በ2000 ዓ. ም. የአውሮፓ ህብረት ተፈራ ዋልዋ ለሚመራው የአቅም ግንባታ መስሪያ ቤት በእርዳታ ከ6 ሚሊዮን ዩሮ ወይም 72 ሚሊዮን ብር በላይ አስረክቦት እንደነበርና ገንዘቡ ምን ላይ እንደዋለ አስከ ዛሬ ድረስ ሳይጠይቁት ቆይተው አሁን ከመለስ ጋር ውዝግብ ውስጥ ሲገባ ጊዜ ጠብቀው ይህንኑ ፋልና ሌሎችንም ወደ ሁዋላ ተመልሰው እያገላበጡ ሊወነጅሉት እንደሚችሉ የደረሰን ዘገባ አስረድቶዋል።

ወጣቶች ሀሳባቸውን በነፃነት እና እነሱ በፈለጉት መንገድ ተዋቅረው ይግለፁ፤ በማለት የወጣቱን ካድሬዎች ቀልብ ለመሳብ ደፋ ቀና እያለ የሚውተረተረው ተፈራ ከወትሮው በተለየ መልኩ ጥያቄ በማንሳቱ የተነሳ በመለስና በነአዲሱ ጥርስ የተነከሰበት ከመሆኑም ባሻገር ከወትሮ ከሚያደርጉት ማህበራዊ ህይወት እንቅስቃሴ ሁሉ ያገለሉት መሆኑንም ዘገባው ጨምሮ አብራርቶዋል።

አንዴ ጥርስ የነከሰበትን ጊዜ ጠብቆ ማጥቃት የሚችልበት የወያኔው መሪ መለስ ዜናዊ ከዚህ በፊት በታምራት ላይኔ ፤ በስዬ አብርሀ ላይ መውሰድ የጀመረውን እርምጃ አጠናክሮ ቀጥሎበት አሁን ደግሞ በሽፈራው ጃርሶ እና በተፈራ ዋልዋ ላይ ተመሳሳይ እርምጃ ለመውሰድ ቅድመ ዝግጅት መጠናቀቁን ይኸው የደረሰን ዘገባ አስረድቶዋል።

መለስ ዜናዊ በመላ ሀገሪቱና በህዝቡዋ ላይ እየሰራ ያለውን ሽፍጥ አሁንም ይበልጥ ቀጥሎበት እንደሚገኝ የመከላከያ ውስጥ አዋቂ ምንጮች አጋለጡ።

ወያኔና ሻዕቢያ በፈጠሩት የእርስ በርስ ሽኩቻ ምክንያት ከ80 ሺህ በላይ ለሞት የተዳረጉበት የባድመ ውጊያ በነመነለስና ስዩም መስፍን በሰሩት ተንኮል የአለም አቀፉ ፍርድ ቤት ለሻዕቢያ የወሰነ ሲሆን ይህንኑ ትዕዛዝ አላከብርም ሲል የቀየው መለስ ሰሞኑን በምስጢር ከሻዕቢያው መሪ ኢሳያስ አፈወርቂ ጋር ድርድር መጀመሩን የመከላከያ ውስጥ አዋቂ ምንጮች አጋልጠዋል።

ከተባበሩት መንግስታት ድርጅት የተወከሉ ከፍተኛ ዲፕሎማቶች ያሉበት ነው የተባለው ይኸው ምስጢራዊ በሆነ መልኩ መለስንና ኢሳያስን እያደራደሩ ነው ያሉት ውስጥ አዋቂ ምንጮች በተናጠል አንዴ አዲስ አበባ ሌላ ጊዜ አስመራ በማለት ሲንከራተቱ እንደነበርና ቀጣይ የተናጠል ምስግራዊ ድርድር በቅርቡ እንደሚደረግ ምንጮቹ አጋልጠዋል።

« ሀገርህ ተወረረ፤ ድንበርህ ተደፈረ ፤ ተነስ ፤ ታጠቅ ፤ ዝመት » ብሎ ከ80 ሺህ በላይ የኢትዮጵያን ወጣቶች ያስፈጀው መለስ ዜናዊ ከጄኔራል ሳሞራ የኑስ በስተቀር አንድም ባለስልጣን ሳይሰማና ሳያውቅ ሰሞኑን በምስጢር ከሻዕቢያው መሪ ጋር ምስጢራዊ የተናጠል ድርድር ጀምረዋል መባሉ አሳዛኝ እና አሳፋሪ ከመሆኑም በላይ ይህ ግለሰብ በኢትዮጵያ ህዝቦች ላይ እየሰራ ያለው ሽፍጥ አሁንም እንዳላቆመ የሚያመለክት ነው ሲሉም ምንጮቹ ገልጸዋል።

ሀገሪቱዋን ወደብ አልባ አድርጎ ለሻዕቢያ ያስረከበው መለስ የራሴ ናቸው የሚላቸውን ባለስልጣናት እንኩዋን ሳያማክር በድብቅ በተ. መ. ድ. ከፍተኛ ዲፕሎማቶች በኩል የተናጠል ድርድር መጀመሩ የሚያሳዝንና የሚያሳፍር ብቻ ሳይሆን አስከ ዛሬ ከፈጸማቸው ወንጀሎች በላይ አሁንም እየሰራ መሆኑን ያሳያል የሚሉ ወገኖች በርካቶች ናቸው።

ታፍራና ተከብራ የኖረቸውን ሀገራችንን መለስ ዜናዊ ወደብ አልባ አድርጎ የብጥስጣሽ ሀገር ደጅ ጠኚ እንድንሆን ማድረጉ ሳያንስ አሁን ደግሞ ከሻዕቢያው መሪ ጋር ምስጢራዊ ድርድር መጀመሩ የኢትዮጵያን ህዝብ ህልውና ጥያቄ ውስጥ ሊከት እንደሆነም ምንጮቹ አጋልጠዋል።

ከሻዕቢያ ጋር ድርድር የጀመረው መለስ በባለስልጣናቱ ላይ እምነት እያጣ በመምጣቱ በምስጢር እና በድብቅ የቀድሞ ወዳጁ ጋር ድርድር ማድረጉ ወትሮም ከግለሰቡ ባህሪይ አንጻር የወሰደው እርምጃ የሚጠበቅ ነው ሲሉ ምንጮቹ ጨምረው አስረድተዋል።

የራሺያ ከፍተኛ ወታደራዊ መኮንኖች ባለፈው ሳምንት በአዲስ አበባ ከወያኔ ባለስልጣናትና ጄኔራሎች ጋር በምስጢር መወያየታቸውን የመከላከያ ውስጥ አዋቂ ምንጮች ገለጹ።

ከረጅም ዘመን በሁዋላ በወታደራዊ ግንኙነት ወዳጅነት ለመፍጠር ከፍተኛ ወታደራዊ መኮንኖቹዋን ስትልክ የመጀመሪያ ጊዜ እንደሆነ የገለጹት ምንጮቹ በምስራቅ አፍሪካ በኩል የተለያዩ የምዕራብ ሀገራት ጦራቸውን በማስፈራቸው የተነሳ ስጋት የገባት ራሺያ በአሁኑ ሰዓትም ከአሜሪካ ጋርም ያላት ግንኙነት እየሻከረ በመምጣቱ ምክንያት የራስዋን ወታደራዊ ኃይል በአካባቢው ለማስፈር እንዲያመቻት ከወያኔ ከፍተኛ ባለስልጣናት እና ጄኔራሎች ጋር ምስጢራዊ ውይይት ማድረጋቸውን ምንጮች ገልጸዋል።

የራሺያ ወታደራዊ አታሺዎች ለአንድ ሳምንት በአዲስ አበባ የመከላከያ ዋና ቢሮና የደብረ ዘይት አየር ኃይል ካምፕን እና ሌሎችንም ወታደራዊ ተቁምግት ተዘዋውረው ከመመልከታቸውም በላይ

ምስጢራዊ ድርድር ያደረጉ ሲሆን በተለይም አባማ ከተመረጠ በኢትዮጵያ ላይ ያለንን ፖሊሲ ለውጥ እናደርጋለን በማለት ሴናተር ዶናልድ ፔይን በመግለጻቸው የተደናገጡት የወያኔ ባለስልጣናት አስቀድመው ከራሺያ ጋር ወዳጅነት ለመፍጠር እና ለመጣበቅ መሆኑን ምንጮቹ አስረድተዋል።

በሌላ ዜና በጅጅጋ ከተማ መስከረም 15 ቀን 2001 ዓ. ም. ከጡዋቱ 4 ሰዓት ላይ አንድነት ሆተል ተብሎ በሚጠራው ፊት ለፊት ፈንጂ ፈንድቶ 5 ሰዎች ወዲያውኑ ሲሞቱ ሌሎች ከ20 በላይ የሚሆኑት ደግሞ የመቁሰል አደጋ እንደደረሰባቸው ከስፍራው የደረሰን ዘገባ ገለፀ።

ነዋሪዎቹ የተለመደ የዕለት ጉርሳቸውን ለመሙላት ደፋ ቀና ሲሉ ሳይታሰብ በደረሰው በዚሁ አሰቃቂ አደጋ ላይ አምስት ሰዎች የሞቱ ቢሆንም ምናልባትም ከቆሰሉት ውስጥ ሌሎች የሞቱ ሳይኖሩ እንዳልቀረ የደረሰን ዘገባ ገልጾ ጥቃቱን ያደረሰ አካል እስካሁን አለመታወቁንም ጨምሮ አስረድተዋል።

ይህን ጥቃት ተከትሎ የወያኔ ባለስልጣናት በከተማዋ ውስጥ የሚገኙ ስርዓቱን ይቃወማሉ አይደግፉም ተብለው የሚጠረጠሩትን ሰዎች እያፈሱ ወደ ጦር ካምፕ እያጎሩዋቸው መሆኑን የገለፀው የደረሰን ዘገባ ወያኔ የአይናቸው ቀለም አላማረንም በማለት ያሻውን ሲገድል፤ ያሻውን ሲያስርና ሲያስቃይ የነበረ ቡድን ሲሆን፤ አሁንም ለምን ለኔ አላጎበደዱም በሚል ብቻ ምንም ከፍንዳታው ጋር ግንኙነት የሌላቸውን የጅጅጋ ከተማ ነዋሪዎች እያፈሰ ወደ ጦር ካምፕ እያጎሩቸው ከመሆኑም ባሻገር ዘመዶቻቸው እንዳይጠይቁባቸው መደረጉንም የደረሰን ዘገባ አስረድተዋል።

ከዚህ ቀደም በተመሳሳይ በጅጅጋ ከተማ ፍንዳታ ደርሶ በርካታ ዜጎች ምንም ባልሰሩት ጥፋት ፍንዳታውን ያደረሳችሁት እናንተ ናችሁ በማለት ከሁለት ዓመት በላይ ያለምንም ክስ አስረዋቸው ከቆዩ በሁዋላ ተዘዋዋሪ ችሎት የተባለው የወያኔ ዳኞች የተሰየሙበት ፍርድ ቤት በዝቅተኛ ዋስትና የለቀቃቸው ቢሆንም የወያኔ ደህንነቶች አስረኞቹ ከእስር ቤት ሲወጡ ከበር ላይ እያፈሱ ወደ ዝዋይ እስር ቤት አዛውረው ያሰሩባቸው መሆኑንና በአሁን ሰዓትም ያለ አንዳች ጥያቄ በዚያው እንደሚገኙ ዘገባው ጨምሮ ገልጾዋል።

እድሜውን ለማርዘም ቀና ደፋ የሚለው የወያኔ ቡድን የጀመረውን የትምህርት ተቁዋማት ማዳከም ዘንድሮ ከመቸውም ጊዜ በላይ አጠናክሮ እንደቀጠለበት ከተለያዩ አካባቢዎች የደረሰን ዘገባ ገለፀ።

ከዚህ ቀደም ከተለያዩ ዩኒቨርስቲዎች እና ከሲቪል ሰርቪስ ኮሌጅ በመጀመሪያ ዲግሪ የተመረቁና በካድሬነት ስራ ላይ ተሰማርተው የነበሩትን ዘንድሮ ለዩኒቨርስቲ መምህርነት ተመልምለው ወደ ስራ ላይ ያሰማሩባቸው መሆኑን ይኸው የደረሰን ዘገባ ገልጾዋል።

በየወረዳው ውስጥ የካድሬነት ስራ ሲሰሩ የነበሩትና ምንም አይነት የማስተማር ልምድና ክህሎት የሌላቸውንና እንደ ጋሪ ፈረስ በአንድ በኩል የተጋረደባቸውን ከያሉበት እየለቃቀሙ እንዲያስተምሩ የቅጥር ፎርም ያስሞሉባቸው ሲሆን ግማሾቹም ማስተማር መጀመራቸውን የገለፀው ዘገባ በዩኒቨርስቲ

ውስጥ ያሉትን ተማሪዎች በካድሬነት ለመጥመቅ እና ምናልባትም ለማመፅ ሲያስቡ አስቀድመው ለማከላከል ይረዳሉ ተብሎ ሳይሆን እንዳልቀረም አስረድቶታል።

ምንም ዓይነት የማስተማር ልምድ የሌላቸው ከመሆኑም ባሻገር ዕውቀት የሌላቸው ሰዎችን ከሜዳ ላይ ሰብስቦ ዩኒቨርስቲ ውስጥ አስተማሪ አድርጎ ማስገባት የወያኔን ቡድን የሚቃወሙትን ነባር መምህራንን ለመቆጣጠርና ለመሰለል ካልሆነ በስተቀር ችሎታ ኖሮዋቸው ያስተምራሉ ብዬ በፍፁም አላስብም ያሉት አንድ የአዲስ አበባ ዩኒቨርስቲ መምህር ትምህርት ገዳይ የሆነ ፖሊሲያቸውን ሲቀርፁ ከፍተኛ ተቃውሞ ስናሰማ ነበር። እነሱ ያልነው ካልሆነ ብለው ተግባራዊ ያደረጉት ፖሊሲ ተማሪውን ለባዘኑት ዳርገውት በየመንገዱ ላይ ሲንከራተት ማየት የሚያሳዝን ነው ሲሉም ጨምረው ገልፀዋል።

ሌላው የአዲስ አበባ ዩኒቨርስቲ መምህር የሆኑት በበኩላቸው ትምህርት ገዳይ ፖሊሲያቸው ወጣቱን ለስራ አጥነት የዳረገው ከመሆኑም በተጨማሪ በራሳቸው ጥረት ወደ ዩኒቨርስቲ የገቡትን ተማሪዎች የእውቀት ደህ ለማድረግና የወያኔ አፋኝ አጎንባኝ አድርጎ ለማስቀረት ሲባል ብቻ ምንም የማስተማር ልምድና እውቀት የሌላቸውን ካድሬዎች አስተምሩ ብሎ በአዋሳ ፤ በአለማያ ፤ በጅማ እና በሌሎችም ዩኒቨርስቲዎች ውስጥ መመደባቸው ትምህርት በኢትዮጵያ ደቅቆና ኮስሶ እንዲቀር በቀጣዩ ትውልድ ምሁር የሚባል እንዳይኖር ለማድረግ የተሸረበ ሴራ ነው ሲሉም እልህና ቁጭት በተቀላቀለበት ስሜት ሲገልፅ ተደምጡዋል።

በአሁን ሰዓት በወያኔ የትምህርት ፖሊሲ ምክንያት በብዙ መቶ ሺህ የሚቆጠሩ ወጣቶች ስራ ፈት ሆነው በየመንገዱ ላይ ሲንከራተቱ ወያኔዎች መልሰው አደገኛ ባዘኔ እያሉ አፍሰው ወደ ዝዋይና ሸዋ ሮቢት እስር ቤት እያጎሩዋቸው በርሀብና በችጋር እያሰቃዩዋቸው መሆኑን እና አሁንም የተማሪ ሳይሆን የዩኒቨርስቲ በር ረግጦ የወጣ ትውልድ ለማፍራት እና ይህንን የመሰለ አሳፋሪና አሳዛኝ ትውልድ ገዳይ የሆኑ ካድሬዎችን መድቦ አስተምሩ ማለት መቀለድ እንደሆነ ምሁራኖች በንዴት ይገልጻሉ።

በመጨረሻም የወያኔ ቡድን አስከ ዛሬ ከአንድ ማሰራጫ ጣቢያ ሲያስተላልፍ የነበረውን ተሌቭዥን ኢትዮጵያዊነት በህዝብ ውስጥ እንዳይኖር ለማድረግ በጎጥና በመንደር ለመከፋፈል ሲል ብቻ ለአራቱም የብሔር ድርጅቶች ከፋፍሎ መስጠቱን ከውስጥ አዋቂ ምንጮች የተገኘው ዘገባ ገለፀ።

ቀድሞ ከዋናው አዲስ አበባ ይተላለፍ የነበረው የአማርኛ፣ የኦሮሚኛ እና የትግርኛ ፕሮግራም የሰዓት ክፍፍል ተሰጥቶቸው ሲተላለፉ የነበረ ሲሆን በአሁኑ ሰዓት ግን ለኦሮሚኛ ፣ ለትግርኛ፣ ለደቡብና ለአማራ በአማርኛ ፕሮግራም ለአራቱም ድርጅቶች ከፋፍለው የአየር ሰዓት መሸጡን ውስጥ አዋቂ ምንጮቹ ገልፀዋል።

ለህወሀት -መቀሌ ፣ ለብአዴን -ባህር ዳር ፣ ለአህዴድ -ናዝሬት ላይና ለደቡብ አዋሳ ላይ ሆነው ፕሮግራማቸውን እንዲያስተላልፉ ከዋናው ተሌቭዥን ማሰራጫ ጋር የተስማሙ እና የተፈራረሙ

ቢሆንም ሰሞኑን ከማስታወቂያ ጋር በተያያዘ በክልሎችና በዋናው ተሌቭዥን ባለስልጣናት መካከል ግጭት መፈጠሩን ምንጮቹ ገልጸዋል።

በተለይም የኦሮሚኛ ፕሮግራም ዝግጅት ክፍሎች በራሳቸው ጥረት ለፍተውና ደክመው ያገኙትን ማስታወቂያ የዋናው ተሌቭዥን ስራ አስኪያጅ ሆኖ በቅርቡ ከወይን ድምፅ ተዛወሮ የመጣው ብርሀን የተባለው የወያኔ ካድሬ ኮሚሽን ክፈሉን በማለት ትዕዛዝ ያስተላለፈ። ቢሆንም የኦሮሚኛ ፕሮግራም አዘጋጅ ካድሬዎች በበኩላቸው የአየር ሰዓቱን ሙሉ በሙሉ ክፍያ ፈፀመን የገዛናችሁ በመሆኑ አንክፍልም በማለት ግጭት መፍጠራቸውን ምንጮቹ ገልጸዋል።

በአንጻሩ ደግሞ የትግራይ ፕሮግራም የሆነው የህወሀት ክፍለ ጊዜ የሚሰራውን ማስታወቂያ ክፍያ ሳይከፍልበት እና ሳይጠየቅ እየሰራ መሆኑን ምንጮቹ ገልጸው ዞሮ ዞሮ ወያኔ እየሰራ ያለው የሀገሪቱ ህዝቦች ባህላቸውንና ታሪካቸውን ጠንቅቀው እንዲያውቁ ፤ ሆን ተብሎ የመንደር አስተሳሰብ ይዞ እንዲቀር ለማድረግ ታስቦ የተዘጋጀ ነው ሲሉ ምን ጮቹ አብራርተዋል።